



முதல்வர் மு.க.ஸ்டாலின் உத்தரவுப்படி நடவடிக்கை!

கலைஞர் மகளிர் உரிமைத் திட்டம் - 11.85 லட்சம் மேல் முறையீட்டு மனுக்கள்!

சென்னை, நவ. 9 -

முதல்வர் மு.க.ஸ்டாலின் அவர்களால் தொடங்கிவைக்கப்பட்ட கலைஞர் மகளிர் உரிமைத் தொகை திட்டத்தில் மேல்முறையீடு செய்தவர்களுக்கான குறுஞ்செய்தி அனுப்பும் பணி நேற்று முன்தினம் தொடங்கியது. தகுதியானவர்களுக்கு வருகிற 10ம் தேதி முதல் ஆயிரம் ரூபாய் வங்கிக் கணக்கில் வரவு வைக்கப்படும் என தமிழ்நாடு அரசு அறிவித்துள்ளது.

இது பற்றிய விவரம் வருமாறு:-

2021ஆம் ஆண்டு சட்டசபைத் தேர்தலின்போது தி.மு.க. சார்பில், மகளிருக்கு மாதந்தோறும் ரூ.1000 வழங்கப்படும் என்று தேர்தல் அறிக்கையில் அறிவிக்கப்பட்டது.

விண்ணப்பிக்கும் முகாம் தருமபுரியில் துவக்கம்!

தமிழ்நாடு சட்டசபையில் தாக்கல் செய்யப்பட்ட 2023-2024ம் ஆண்டுக் கான பட்ஜெட்டில், குடும்பத் தலைவிகளுக்கு மாதந்தோறும் ரூ.1,000 உரிமைத்தொகை வழங்கும் திட்டத்துக்கு ரூ.7 ஆயிரம் கோடி நிதி ஒதுக்கப்பட்டது. இந்தத் திட்டம் அண்ணா பிறந்த நாளான செப்டம்பர் 15ஆம் தேதி தொடங்கப்படும் என்று முதல்வர் மு.க.ஸ்டாலின் அவர்களால் அறிவிக்கப்பட்டது.

இந்தத் திட்டத்துக்காக பெண்கள் விண்ணப்பிக்கும் முகாமியை கடந்த ஜூலை மாதம் 24ஆம் தேதி தர்மபுரி மாவட்டம், தொப்புர் அரசு மேல்நிலைப் பள்ளியில் நடைபெற்ற விழாவில் முதல்வர் மு.க.ஸ்டாலின் அவர்கள் தொடங்கி வைத்தார். இதற்காக தமிழ்நாடு முழுவதும் 35 ஆயிரத்து 925 முகாம்கள் நடத்தப்பட்டன. இந்தப் பணியில், 68 ஆயிரத்து 190

தன்னார்வலர்கள் ஈடுபடுத்தப்பட்டனர்.

கலைஞர் மகளிர் உரிமைத் திட்டத்துக்காக விரிவான வழிகாட்டு நெறிமுறைகளையும் அரசு வெளியிட்டது. இந்தத் திட்டத்தில் சேர ஒரு கோடியே 63 லட்சம் பெண்கள் விண்ணப்பித்தனர். இதில், தகுதிவாய்ந்த ஒரு கோடியே 6 லட்சத்து 55 ஆயிரம் மனுக்கள் ஏற்றுக்கொள்ளப்பட்டன. இந்த குடும்பத் தலைவிகளின் வங்கிக் கணக்கில் மாதந்தோறும் ரூ.1000 வரவு வைக்கப்பட்டது. இதனையடுத்து கலைஞர் மகளிர் உரிமைத்தொகை திட்ட பயனாளிகளின் வங்கி கணக்கில் ஆயிரம் ரூபாய் வரவு வைக்கும் பணி கடந்த செப்டம்பர் மாதம் 14ஆம் தேதியே தொடங்கியது.

காஞ்சிபுரத்தில் முதல்வர் தொடங்கி வைத்தார்!

கலைஞர் உரிமைத் தொகை வழங்கும் திட்டம் முறைப்படி கடந்த செப்டம்பர் 15ஆம் தேதி முதல்வர் மு.க.ஸ்டாலின் அவர்களால் காஞ்சிபுரம் பச்சையப்பன் ஆடவர் கல்லூரி மைதானத்தில் துவக்கி வைக்கப்பட்டது.

இத்திட்டத்தை முதல்வர் மு.க.ஸ்டாலின் அவர்கள் துவக்கி வைத்த போது, 18 வயதில் அண்ணா சடரை ஏந்தி இங்கே வந்தது நான், இன்றைக்கு தந்தை பெரியாரும், பேரறிஞர் அண்ணாவும், தலைவர் கலைஞர் அவர்களும் எடுத்து வந்த, சுயமரியாதை, சமத்துவம், சமூகநீதி, மாநில சுயாட்சி உள்ளிட்ட தமிழ்ச் சமுதாயத்தைக் காக்கும் திராவிடச் சடரை ஏந்தி வந்திருக்கின்றேன். அவர்க



ளுடைய கொள்கைகளை ஏற்று வாழ்வதில் தான் தமிழ்ச் சமூகத்தில் பெரும் மாற்றத்தை ஏற்படுத்தப் போகின்ற “கலைஞர் மகளிர் உரிமைத் திட்டத்தை” தொடங்கி வைக்க இங்கே வந்திருக்கின்றேன்.

இத்திட்டம் தொடங்குவது, அதை நான் தொடங்கி வைப்பது, என் வாழ்நாளில் எனக்குக் கிடைத்த மிகப்பெரிய பேறாக நான் கருதுகிறேன்.

தாய்த் தமிழ்நாட்டிற்கு “தமிழ்நாடு” என்று பெயர் சூட்டிய பேரறிஞர் அண்ணா அவர்கள் “இனி இந்தப் பெயரை யாராலும் நீக்க முடியாது. இந்தப் பெயர் நீடிக்கும் காலமெல்லாம் இந்த நாட்டை அண்ணாதுரைதான் ஆள்கிறான் என்று பொருள்” என்றார்.

அதேபோல், இன்றைக்கு இந்த மகளிர் உரிமைத் திட்டத்தை தொடங்கும் இந்த முத்துவேல் கருணாநிதி ஸ்டாலின்

சொல்கிறேன். இன்னும் எத்தனை ஆண்டுகளுக்கு பெண்கள் உரிமைத் தொகை பெறுகிறார்களோ, அத்தனை ஆண்டுகளுக்கும் இந்த ஸ்டாலின் தான் ஆள்கிறான் என்று பொருள் என்று பெருமையுடன் குறிப்பிட்டார்.

முதல்வர் மு.க.ஸ்டாலின் அவர்களால் பெருமிதத்துடன் குறிப்பிடப்பட்டுள்ள இத்திட்டத்தில் மேலும் மகளிரை இணைக்கும் வகையில் இத்திட்டத்திற்கு விண்ணப்பித்து இருந்தவர்களில் நிராகரிக்கப்பட்டவர்கள் அக்டோபர் 25ம் தேதி வரை மேல்முறையீடு செய்ய வாய்ப்பு அளிக்கப்பட்டது. அந்த வகையில் இதுவரை 11 லட்சத்து 85 ஆயிரம் பேர் மேல்முறையீடு செய்திருந்தனர்.

இந்நிலையில், மேல்முறையீடு செய்தவர்களின் விண்ணப்பங்களை பரிசீலிக்கும் பணிகள் வேகமாக நடைபெற்றன.

மேல்முறையீடு செய்தவர்களுக்கான குறுஞ்செய்தி அனுப்பும் பணி நேற்று முன்தினம் முதல் தொடங்கி நடைபெற்று வருகிறது.

தகுதியான அனைவருக்கும் மகளிர் உரிமை தொகை கிடைப்பதற்கு நிதி ஒதுக்கீடு செய்யப்பட்டுள்ளதாகவும், நவம்பர் 10ம் தேதி முதல் தகுதியானவர்களின் வங்கி கணக்கில் ஆயிரம் ரூபாய் வரவு வைக்கப்படும் என்றும் தமிழ்நாடு அரசு அறிவித்துள்ளது.

தமிழ்நாட்டில் வங்கிக்கணக்கு மகளிர் எண்ணிக்கை அதிகரிப்பு!

பெண்களின் முன்னேற்றத்திற்காக

தமிழ்நாடு அரசு புரட்சிகரமான பல்வேறு நலத்திட்டங்களை முன்னெடுத்து வருகிறது. கலைஞர் மகளிர் உரிமைத் திட்டத்தின் கீழ் சுமார் ஒரு கோடிக்கும் மேற்பட்ட பெண்களுக்கு மாதந்தோறும் ஆயிரம் ரூபாய் வழங்கப்பட்டு வருகிறது. கல்லூரி மாணவிகளுக்கு மாதம் 1000 ரூபாய் உதவித்தொகை வழங்கும் புதுமைப் பெண் திட்டம், மகளிர் சுயஉதவிக் குழுவினருக்கு கடன் உதவி என ஏராளமான திட்டங்கள் செயல்படுத்தப்பட்டு வருகின்றன. இதனால், தமிழ்நாட்டில் பெண்களின் பொருளாதார நிலை உயர்ந்து வருகின்றன. தமிழ்நாடு அரசின் மக்கள் நலத் திட்டங்களை பிற மாநிலங்களும் பின்பற்றி வருகின்றது. இந்நிலையில், அரசின் நலத்திட்டங்களால் தமிழ்நாட்டில் வங்கிக் கணக்கு வைத்திருக்கும் பெண்களின் எண்ணிக்கை அதிகரித்திருப்பது ஆய்வறிக்கையில் தெரியவந்துள்ளது.

பெண்களின் வங்கிக் கணக்கில் தமிழ்நாடு முதலிடம்!

“தேசிய குடும்ப நல ஆய்வு அறிக்கையின்படி, 15 முதல் 49 வயது வரையிலான வங்கிக் கணக்கு வைத்திருக்கும் பெண்களில் தமிழ்நாடு முன்னிலையில் உள்ளது” என்று தெரிவிக்கப்பட்டுள்ளது. தமிழ்நாட்டில், 15 முதல் 49 வயது வரையிலான, 92.2 சதவீத பெண்கள் வங்கிக் கணக்கு வைத்துள்ளனர். பெண்கள் அதிகாரம் பெறுவதற்கு நிதிச் சேர்க்கை அவசியம் என்றும் அந்த அறிக்கையில் கூறப்பட்டுள்ளது.

முதலமைச்சரின் உத்தரவின்பேரில் பணிகள் விரைந்து நடைபெறுகின்றன!

நடப்பாண்டில் மேலும் 10,000 பேருக்கு பணி நியமன ஆணை!

தேர்வாணைய எழுத்துத் தேர்வு முடிவுகள் காலதாமதம் என வெளியான செய்திகளுக்கு அமைச்சர் தங்கம் தென்னரசு விளக்கம்!

சென்னை, நவ. 9 - தமிழ்நாடு அரசுப் பணியாளர் தேர்வாணையத் தால் நடத்தப்பட்ட தொகுதி 2 மற்றும் தொகுதி 2அ பதவிகளுக்கான முதன்மை எழுத்துத் தேர்வின் முடிவுகளை வெளியிடக் காலதாமதம் ஆவதாக வெளிவந்த பத்திரிக்கை செய்திகள் குறித்து நிதி மற்றும் மனிதவள மேலாண்மைத் துறை அமைச்சர் தங்கம் தென்னரசு மறுப்பு தெரிவித்துள்ளார்.

இதுகுறித்து அவர் விடுத்துள்ள மறுப்புரை வருமாறு:

தமிழ்நாடு அரசுப் பணியாளர் தேர்வாணையத் தால் தொகுதி 2 மற்றும் 2அ பணிகளுக்கான முதன்மை எழுத்துத் தேர்வில் கட்டாயத் தமிழ் மொழி தகுதித்தாள் மற்றும் பொது அறிவு ஆகிய தாள்களுக்கும் 25.2.2023 அன்று தேர்வு

நடைபெற்றது. கட்டாயத் தமிழ் மொழி தகுதித் தேர்வு மற்றும் பொது அறிவுத் தேர்வினை 51,000 க்கும் மேற்பட்ட விண்ணப்பதாரர்கள் எழுதியுள்ளனர். இது ஒன்றிய அரசின் குடிமைப்பணித் தேர்வாணையம் நடத்தும் முதன்மை எழுத்துத் தேர்வு எழுதும் நபர்களின் எண்ணிக்கையைக் காட்டிலும் மும்மடங்கு அதிகமாகும்.

இத்தேர்வு முடிவுகளை வெளியிட ஒன்றிய அரசின் குடிமைப்பணித் தேர்வாணையம் எடுத்துக் கொள்ளும் கால அளவு சுமார் ஐந்து மாதங்களாகும். எனவே ஒன்றிய அரசின் தேர்வாணையத்தின் செயல் திறனுக்கு நமது மாநில அரசின் தேர்வாணையத்தின் செயல்திறன் எந்த வகையிலும் குறைவானது இல்லை என்பதைத் தெரிவித்துக் கொள்கின்றேன். மேலும், இப்பணி துவக்

கப்பட்ட மார்ச் மாதத்தில் தேர்வாணையத்தில் ஒரு கணிப்பொறி ஆய்வகம் மட்டுமே இருந்தது. வேறு சில தேர்வுகளின் எழுத்துத் தேர்வு விடைத்தாள்களும் திருத்த வேண்டிய நிலையில் இருந்ததால் இப்பணிகள் ஆரம்பிக்க சற்றே தாமதமானது.

இதுபோன்ற தாமதம் தற்போது மட்டுமல்ல எதிர்காலத்திலும் வரக்கூடாது என்பதற்காக முதலமைச்சர் அவர்கள் சுமார் ஒரு கோடி ரூபாய் மதிப்பிட்டில் இரண்டாவது கணிப்பொறி மதிப்பீட்டு ஆய்வகம் அமைக்க உத்தரவிட்டதன் அடிப்படையில், போர்க்கால அடிப்படையில் இரண்டாவது கணிப்பொறி ஆய்வகம் அமைக்கப்பட்டது.

இதனால் தற்போது மதிப்பீட்டுப் பணிகள் மிக விரைவாக செல்வனே நடைபெற்று வருகின்றன. 80 விழுக்காட்டிற்கும்

மேல் பணிகள் நிறைவு பெற்றுள்ளன. எஞ்சியுள்ள பணிகள் வரும் டிசம்பர் முதல் வாரத்தில் முடிக்கப்பட்டு சுமார் 6000 பேருக்கு அரசுப் பணி நியமன ஆணைகள் முதலமைச்சரால் வழங்கப்படும்.

இந்த ஆண்டில் மட்டும் இதுவரை சுமார் 13,000 பேருக்கு பணி நியமன ஆணைகள் வழங்கப்பட்டுள்ளன. அண்மையில் முதலமைச்சர் அவர்களால் தொகுதி 4 பணியில் தேர்வு பெற்ற பத்தாயிரத்துக்கும் மேற்பட்ட நபர்களுக்கு பணி நியமன ஆணைகள் வழங்கப்பட்டன. 2023-24ஆம் ஆண்டில் மேலும் சுமார் 10,000 நபர்களுக்கு பணி நியமன ஆணைகள் வழங்கப்படும் என்பதை தமிழ்ச்சியுடன் தெரிவித்துக் கொள்கிறேன்.

இவ்வாறு அமைச்சர் தங்கம் தென்னரசு தெரிவித்துள்ளார்.

விளையாட்டுத் துறையில் தமிழ்நாட்டை முன்னேற்ற திராவிட மாடல் அரசு அனைத்து முயற்சிகளையும் மேற்கொண்டு வருகிறது!

சென்னையில் சர்வதேச விளையாட்டு அறிவியல் கருத்தரங்கம்!

அமைச்சர் உதயநிதி ஸ்டாலின் தொடங்கி வைத்தார்!

சென்னை, நவ. 9 - சென்னையில் இரண்டு நாட்கள் நடைபெறும் சர்வதேச விளையாட்டு அறிவியல் கருத்தரங்கத்தை இளைஞர் நலன் மற்றும் விளையாட்டு மேம்பாட்டுத்துறை அமைச்சர் உதயநிதி ஸ்டாலின் அவர்கள் துவக்கி வைத்து சிறப்புரையாற்றினார்.

இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள், 2023-2024 ஆண்டிற்கான தமிழ்நாடு பட்ஜெட்டில் விளையாட்டு அறிவியல் தொடர்பான சர்வதேச கருத்தரங்கம் நடத்தப்படும், கருத்தரங்கம் நடத்தி ரூ.25.00 லட்சம் நிதி ஒதுக்கப்படும் என்று அறிவித்தார். அதனடிப்படையில்,



தமிழ்நாடு விளையாட்டு அறிவியல் சர்வதேச கருத்தரங்கம் (டாஸ்கான் 2023). சென்னை தாஜ் கோரமண்டில் 2023 நவம்பர் 7 மற்றும் 8 ஆகிய இரண்டு நாட்கள் இக்கருத்தரங்கம் நடைபெறுகிறது. அதன்படி இக்கருத்தரங்கை நேற்று முன்தினம் (7.11.2023) காலை இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள், விளையாட்டுத் துறையில் தமிழ்நாட்டை முன்னேற்ற திராவிட மாடல் அரசு அனைத்து முயற்சிகளையும் மேற்கொண்டு வருவதாக பெருமிதத்துடன் குறிப்பிட்டார்.

யாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் தொடங்கி வைத்து சிறப்புரையாற்றினார்.

அப்போது அமைச்சர் உதயநிதி ஸ்டாலின் அவர்கள், விளையாட்டுத் துறையில் தமிழ்நாட்டை முன்னேற்ற திராவிட மாடல் அரசு அனைத்து முயற்சிகளையும் மேற்கொண்டு வருவதாக பெருமிதத்துடன் குறிப்பிட்டார். இதில் இந்தியா, பிரிட்டன், நெதர்லாந்து, மலேசியா மற்றும் கனடா ஆகிய நாடுகளில் இருந்து விளையாட்டு அறிவியல் தொடர்பான அறிஞர்கள் தலைமையில் சுமார் 250 பிரநிதிகள் பங்கேற்றனர். சர்வதேச விளையாட்டு அறிவியல் கருத்தரங்கம்

தமிழ்நாட்டில் நடத்துவது இதுவே முதல் முறையாகும். இம்மாநாடு விளையாட்டு விஞ்ஞானிகள், பயிற்சியாளர்கள், பயிற்றுநர்கள் மற்றும் விளையாட்டு வீரர்-வீரரங்களைகள் மற்றும் விளையாட்டு தொடர்பான கொள்கை வகுப்பாளர்களை ஒன்றிணைக்கிறது.

இந்த சர்வதேச கருத்தரங்கத்தில் விளையாட்டு வீரர்களின் செயல்திறன் மற்றும் அவர்களின் நல்வாழ்வை மேம்படுத்த விளையாட்டு அறிவியலைப் பயன்படுத்துவது தொடர்பாகவும், மேலும் தமிழ்நாட்டில் விளையாட்டு அறிவியலின் எதிர்கால வளர்ச்சி தொடர்பாக விவாதிக்கும் வகையில் வடிவமைக்கப்பட்டிருந்தது.



கும்மிடிப்பூண்டி தொகுதி முன்னாள் சட்டமன்ற உறுப்பினரும், தி.மு.க. தகவல் தொழில்நுட்ப அணியின் மாநில துணைச் செயலாளருமான ஏ.எம்.சி.எச். சேகரின் தாயார் மறைந்த கிருஷ்ணவேணி அம்மாள் அவர்களின் உடலுக்கு கழக இளைஞர் அணிச் செயலாளரும், அமைச்சருமான உதயநிதி ஸ்டாலின் அவர்கள் மாலை அணிவித்து மரியாதை செலுத்தினார்.



தி.மு.க. இளைஞர் அணியின் மாநில துணைச் செயலாளர்களுடனான ஆலோசனைக் கூட்டம், நேற்று முன்தினம் - கழக இளைஞர் அணிச் செயலாளர் - அமைச்சர் உதயநிதி ஸ்டாலின் அவர்கள் தலைமையில் நடைபெற்றது. இந்தக் கூட்டத்தில் இளைஞர் அணியின் ஒன்றிய - நகர - பகுதி - பேரூர் அளவிலான அமைப்பாளர்கள், துணை அமைப்பாளர்கள் நியமனத்துக்கான நேர்காணல் நிறைவுற்ற நிலையில், புதிய நிர்வாகிகள் அறிவிப்பு குறித்து துணைச்செயலாளர்களுடன் உதயநிதி ஸ்டாலின் அவர்கள் கலந்துரையாசினார். சேலத்தில் நடைபெறவுள்ள இளைஞரணியின் 2-ஆவது மாநில மாநாட்டுக்கான குழுக்கள் தலைமைக் கழகத்தால் அமைக்கப்பட்டதைத் தொடர்ந்து, மாநாட்டுப் பணிகளை முன்னெடுப்பது பற்றியும் ஆலோசித்தார். தமிழ்நாட்டின் கல்வி உரிமையை நிலைநாட்டி கழகம் தொடங்கியுள்ள “நீட விலக்கு நம் இலக்கு” கையெழுத்து இயக்கத்தை இன்னும் வேகமாக முன்னெடுத்து banneet.in இணையதளம் மற்றும் அஞ்சல் அட்டைகளில் அதிகளவில் கையெழுத்துகளைப் பெற அறிவுறுத்தினார்.